

ಅಗ್ರಪೂಜೆ

(ಪಾತ್ರಗಳು : ಶಿಶುಪಾಲ , ದಂತವಕ್ತ್ರ , ಧರ್ಮರಾಯ , ಭೀಷ್ಮ , ಸಹದೇವ , ಕೃಷ್ಣ , ಭೀಮ)

(ಪದ್ಯಕ್ಕೆ ಶಿಶುಪಾಲ ಮತ್ತು ದಂತವಕ್ತ್ರರ ಪ್ರವೇಶ)

ಶಿಶುಪಾಲ : (ತ್ರಿವುಡೆ-2) ಅತ್ತ ಖಳನೃಪಜಾಲ ನೆರೆಯುತ | ಮತ್ತೆ ಓಲಗಗೊಟ್ಟು ಗುಪಿತದಿ || ಮಿತ್ರ
ಮಾಗಧ ಸತ್ತ ವಾರ್ತೆಗೆ | ಖತಿಯತಾಳಿ ||

ದಂತವಕ್ತ್ರ : (ತ್ರಿವುಡೆ-2) ಎಂದಿಗೂ ಬಿಡೆವೆಮ್ಮ ವೈರವ | ಇಂದುದೊರೆತಿಹುದೊಂದು ದಾರಿಯು ||
ಮಂದಮತಿಯಾ ಇಂದಿರೇಶನ | ಕೊಂದು ಕಳೆವೆ ||

ಶಿಶುಪಾಲ : (ತ್ರಿವುಡೆ-2) ಪಾಂಡುಸುತನಧ್ವರಕೆ ಪಾಳಯ | ಗೊಂಡು ಪೋಗುವ ಏಳಿರೆಲ್ಲರು ||
ದಂಡಿಸುವ ಆ ಪುಂಡು ಕೃಷ್ಣನ | ಮೊಂಡುತನಕೆ ||

(ತೆರಳುವರು , ತೆರೆ , ಮುಂದಿನ ಪದ್ಯಕ್ಕೆ ಧರ್ಮರಾಯ , ಭೀಷ್ಮ , ಭೀಮ , ಸಹದೇವರ ಕುಳಿತು ಪ್ರವೇಶ)

ಧರ್ಮರಾಯ : (ತ್ರಿವುಡೆ-1) ಇತ್ತಲಾದಿನ ಇಂದ್ರಪ್ರಸ್ತದಿ | ಪೃಥ್ವಿಪಾಲಕ ಧರ್ಮರಾಯನು || ಅರ್ತಿಯಿಂ
ಓಲಗದಿ ಮಂಡಿಸಿ | ಒರೆದನಾಗ ||

(ಚುಟುಕಾಗಿ ಯಾಗದ ಬಗ್ಗೆ ವಿವರಿಸುವನು)

ಧರ್ಮರಾಯ : (ರೂಪಕ) ಮುತ್ತಯ್ಯ ಕೇಳು ಕೂಡಿಹ ಬಹು ಭೂಪರ | ಮೊತ್ತದೊಳಗ್ರಪೂಜೆಯನು ||
ಇತ್ತಪುದಾಗಾರು ಯೋಗ್ಯರು ಎನಗದ | ವಿಸ್ತರಿಸೆನಲೆಂದನವನು ||

ಭೀಷ್ಮ : (ರೂಪಕ) ಕಂದ ಕೇಳಿ ಭೂಮಿಪಾಲ ಸಂದೋಹದಿ | ನಂದನಂದನನೇ ಉತ್ತಮನು || ಇಂದೀ
ಯಾಗಕೆ ಪೂಜ್ಯ ನಿನಗೆ ಮಾನಸದಲ್ಲಿ | ಸಂದೇಹವೇಕೆ ಕರೆಸವನ ||

(ಅಷ್ಟರಲ್ಲಿ ಶಿಶುಪಾಲ ಮತ್ತು ದಂತವಕ್ತ್ರರು ಬರುತ್ತಾರೆ , ಧರ್ಮರಾಯ ಉಪಚರಿಸಿ ಬದಿಯಲ್ಲಿ ಕುಳಿರಿಸುತ್ತಾನೆ)

ಧರ್ಮರಾಯ : (ಭಾಮಿನಿ) ಸತ್ತಿಗೆಯೊಳಖಿಳಾನೆ ಕುದುರೆಯ | ಮೊತ್ತದೊಳು ಮೆರೆವವನಿಪರ ಯಮ ||
ಪುತ್ರ ಪರಿಜನಸಹಿತದಿಗೋಂ | ಡವರನುಪಚರಿಸಿ ||

(ಆಮೇಲೆ ಶ್ರೀಕೃಷ್ಣನನ್ನು ಆದರದಿಂದ ಕರೆತರುವಂತೆ ಸಹದೇವನಲ್ಲಿ ಹೇಳುತ್ತಾನೆ , ಸಹದೇವ ಕರೆತರುತ್ತಾನೆ)

ಸಹದೇವ : (ರೂಪಕ) ಹರುಷದಿ ಸಹದೇವಗೊರೆಯಲಾತನು ಪೋಗಿ | ಕರೆತಂದು ನೃಪರ ಮಧ್ಯದಲಿ ||
ಹರಿಯನು ಪೀಠದೊಳ್ ಕುಳಿರಿಸಲು ಕಂಡು | ಸುರರಭ್ರದೊಳು ಜಯವೆನಲು ||

(ಕೃಷ್ಣನನ್ನು ಪೂಜಿಸಿ ಆರತಿ ಬೆಳಗುತ್ತಾರೆ)

(ಚೌತಾಳ) ಮಿತ್ರೆಯರೆಲ್ಲರು ಕೂಡುತಲಿ | ಚಿತ್ತಜನಯ್ಯನ ಪಾಡುತಲಿ || ಮುತ್ತಿನ ಹರಿವಾಣದೊಳಾರತಿಗಳ
| ಎತ್ತಿದರವನನು ಪೊಗಳತಲಿ || ಶೋಭಾನೆ ||

(ಶಿಶುಪಾಲ ದಂತವಕ್ತ್ರರು ಕೋಪಗೊಂಡು ತಡೆಯುತ್ತಾರೆ)

ಶಿಶುಪಾಲ, ದಂತವಕ್ತ್ರ : (ಅಬ್ರ) ಕೆಲರು ಪಾಂಡವಮೈತ್ರಿಯಲಿ ಕೆಲ|ಕೆಲರು ಕೃಷ್ಣನ ಬಲುಹಿನಲಿ ಕೆಲ|
ಕೆಲರು ಹರಿಪಕ್ಷದಲಿ ಕೆಲರನುಚಿತದ ಭೀತಿಯಲಿ|| ಕೆಲರಿದೇಕೆಮಗೆಂದು ಧರಣೀ | ವಲಯದವನಿಪರಿದ್ದು
ಅವರೊಳು | ಖಳಶಿರೋಮಣಿ ಮಸಗಿದನು ಶಿಶುಪಾಲನಡಿಗಡಿಗೆ||

ಶಿಶುಪಾಲ : (ತ್ರಿವುಡೆ-2) ಏನೆಲವೊ ಸಹದೇವ ವಸುಧೆಯ | ಮಾನನಿಧಿಗಳ ಮುಂದೆ ನಂದನ ||
ಸೂನುವಿಂಗಾಸನದ ಮೇಲೆ ಸು | ಮಾನವೇನು ||

ದಂತವಕ್ತ್ರ : (ತ್ರಿವುಡೆ-2) ನೀನರಿಯದವ ನಿಮ್ಮ ಯಾಗಕೆ | ಹಾನಿಯಲ್ಲವೆ ನಿಮ್ಮ ಹಿರಿಯರ || ದೇನ
ಮಾಡಿದರಕಟ ಖೂಳನು | ನೀನು ಜಗದಿ ||

(ಅಜ್ಜ ಹೇಳಿದಂತೆ ನಾವು ನಡೆದುಕೊಂಡಿದ್ದೇವೆ ಎಂದು ಸಹದೇವ ಹೇಳಿದಾಗ , ಭೀಷ್ಮನನ್ನು ಜರೆಯುತ್ತಾರೆ)

ಶಿಶುಪಾಲ : (ತ್ರಿವುಡೆ-2) ಮುದಿ ಬರಡ ಫಡ ಭೀಷ್ಮ ನೀನೆಂ | ತಿದಕೆ ಪಶುಕಾವವನ ಯೋಗ್ಯತೆ ||
ಗೊದಗಿಸಿದೆಲಾ ನಿನ್ನ ಹಲುಗಳ | ಒದೆವೆನಿದಕೊ ||

ದಂತವಕ್ತ್ರ : (ತ್ರಿವುಡೆ-2) ಸಕಲ ಶಾಸ್ತ್ರ ಪುರಾಣ ವೇದ | ಪ್ರಖರವೆನಿಸಿದ ಯಜ್ಞವಿದ ನೀ || ನಕಟ
ನೀರೊಳಗೆರೆದೆ ಗೋಪಾ | ಲಕನ ತೋರಿ ||

(ಅನಂತರ ಧರ್ಮರಾಯ ಮತ್ತು ಭೀಮನ ಕಡೆ ನೋಡಿ)

ಶಿಶುಪಾಲ : (ಏಕ) ಭೂಮಿಪರೆಂದಾವ್ ಕಪ್ಪವನಿತ್ತೆವು | ಪ್ರೇಮದೊಳದು ಹೊರತು ||
ಭೀಮಾರ್ಜುನರಬ್ಬರಗಳಿಗಂಜುವ | ರೀ ಮಹಿಯೊಳಗುಂಟೆ ||

ದಂತವಕ್ತ್ರ : (ಏಕ) ಆದರು ತಕ್ಕಿನ ಗೋವಳಿಗನನಾ | ರಾಧಿಸಿ ಸಭೆಯೊಳಗೆ || ಮೇದಿನಿಪರ ಮಾನವ
ಕೊಂಡಿರಿ ಹಾ | ಳಾದುದು ನಿಮ್ಮೊಸಗೆ ||

(ಅನಂತರ ಕೃಷ್ಣನನ್ನು ಜರೆಯುತ್ತಾರೆ)

ಶಿಶುಪಾಲ : (ಏಕ) ತುರುಗಾವನೆ ಕೇಳ್ ಪರಿಯ | ತಾ | ನರಿಯದೆ ಮುದಿ ಗಾಂಗೇಯ || ಕರೆದೆಡೆ ಈ
ಸ್ಥಾನದೊಳು | ಬಂ | ದಿರಲಾರೆಲೊ ನೀ ಪೇಳು ||

ದಂತವಕ್ತ್ರ : (ಏಕ) ಜನಪನೊ ನೀ ನಾಯಕನೊ | ನಮ | ಗೆಣೆಯೆನಿಪನೊ ಸಾಯಕನೊ || ಬಣಗರು
ದ್ವಿಜ ಋಷಿವರರು | ಭೋ | ಜನ ದಕ್ಷಿಣೆಗೊದಗಿಹರು ||

(ಕೃಷ್ಣನನ್ನು ಜರೆಯಿದಾಗ ಭೀಮ ಸಿಟ್ಟಾಗುತ್ತಾನೆ)

ಭೀಮ : (ಭಾಮಿನಿ) ಸೀಳಿ ಹೆಡತಲೆಯಿಂದ ತೆಗೆವೆನು | ನಾಲಗೆಯನೆಲೆ ಕುನ್ನಿಗಳಿರಾ || ಕೇಳುವರೆ
ಹರಿನಿಂದೆಯಿದು ಪಾ | ತಕಕೆ ಗುರುವೆಯೆಲಾ ||

ಭೀಮ : (ಏಕ) ಹರಿಯನು ಕೆಡನುಡಿದಿರುವ ದುರಾತ್ಮನ | ಶಿರವನು ಕೆಡಹುವೆನು || ಅರೆ
ನಿಮಿಷದೊಳೆಂದೇಳಲು ಯದು ಬಲ | ಪೊರಟಿತು ಘರ್ಜಿಸುತ ||

(ಅವರಿಬ್ಬರ ತಲೆ ಕಡಿಯುತ್ತೇನೆಂದು ಬೀಮ ಹೊರಟಾಗ ಭೀಷ್ಮ ತಡೆದು , ಶಿಶುಪಾಲ ದಂತವಕ್ತ್ರಗೆ ಕೇಳುವಂತೆ , ಭೀಮನಿಗೆ
ಹರಿಯ ಮಹಿಮೆಯನ್ನು ತಿಳಿಸುತ್ತಾನೆ)

ಭೀಷ್ಮ : (ಅಷ್ಟ-1) ಪ್ರಳಯದೊಳೊಬ್ಬನೆ ಮಲಗಿರೆ ಕರ್ಣದಿಂ | ದಲಿ ಮಧು ಕೈಟಭರು ||
ಬಲವಂತರುದಿಸಿ ಕಾಳಗವಾಗೆ ಸೀಳ್ವ ಭೂ | ತಳವ ನಿರ್ಮಿಸಿದನಲ್ಲೈ ||

ಭೀಷ್ಮ : (ಏಕ,ಕೋರೆ) ವೇದವ ಸಲಹಿದು ಮಥನದೊಳಮರರ | ಕಾಯ್ದಮೃತವ ಪಾಲಿಸಿ ||
ಮೇದಿನಿಯೊಯ್ದನ ಮುರಿದು ಭೂಮಿಯ ತಂದ | ಯಾದವನೀತ ಕಾಣೈ ||

ಭೀಷ್ಮ : (ಚೌತಾಳ) ಶಿಶು ಪ್ರಹ್ಲಾದನಿಗೊಲಿದು ಹಿರಣ್ಯನ | ಬಸಿರನು ಬಗಿದನಲ್ಲೈ || ವಸುಧೆಯನಳೆದು
ವಾಮನನಾಗಿ ಬಲಿಯನು | ದೆಸೆಗೆಡಿಸಿದನೀತನು ||

ಭೀಷ್ಮ : (ಕೋರೆ) ಕೊಡಲಿಯ ಪಿಡಿದು ಕ್ಷತ್ರಿಯರ ಗೆಲ್ಲವನೊಳು | ತೊಡಕದಿರಕಟಕಟ || ಕಡಲ ಬಂಧಿಸಿ
ದಶವದನಮುಖ್ಯರ ತಲೆ | ಕಡಿದಾತನೀತ ಕಾಣೈ ||

(ಶಿಶುಪಾಲ ದಂತವಕ್ತ್ರರು ಕೋಪಗೊಂಡು ಭೀಷ್ಮನನ್ನು ಜರೆಯುತ್ತಾರೆ)

ಶಿಶುಪಾಲ : (ಜಂಪೆ-2) ಎಲವೊ ಹಳೆ ಮುದುಕ ಕೇಳೋ | ಹೊಸಕಥೆಯ | ತಿಳುಹಿದವರಾರು ಹೇಳು ||
ಜಲಚರವು ಕಮರ ಕ್ರೋಡ | ವೆಂಬವರ | ಬಲುಮೆ ಘನವಾಯ್ತೆ ಮೂಡ ||

ದಂತವಕ್ತ : (ಜಂಪೆ-2) ಅರರೆ ಸಾಕಿನ್ನು ಮುದಿಯಾ | ನಾನೆಲ್ಲ | ವರಿತಿರುವೆ ಪೇಳ್ ಕಥೆಯಾ || ದುರುಳ
ಗೋಪನಸುತನನೂ ಹೊಗಳಿ ಬಹು | ಪರಿಯಿಂದ ದಣಿದೆ ನೀನೂ ||

(ಶಿಶುಪಾಲ ದಂತವಕ್ತರು ಕೋಪಗೊಂಡು ಯಾಗ ಹಾಳುಗಡವುತ್ತೇವೆ ಎನ್ನುತ್ತಾರೆ, ಆಗ ಧರ್ಮರಾಯನು ಚಿಂತಿಸುವನು)

ಧರ್ಮರಾಜ : (ಕೋರೆ) ತಾತ ಲಾಲಿಸೆಮ್ಮ ಮನ | ದಿಷ್ಟವೆಂಬೀ ಕೃತುವ || ದುಷ್ಟಾತ್ಮರೇ ಜನರು ಕೂಡಿ |
ನಷ್ಟಗೈವರಲ್ಲ || ನೀತಿಗಳನುಳಿದೆಮ್ಮ ಶ್ರೀ | ನಾಥನಾ ನಿಂದಿಸುವ || ಮಾತ ಕೇಳಿ ಸೈರಿಸಿ ಬಾಳ್ವ |
ರೀತಿಯ ನಾ ಕಾಣೆ ||

(ನಾಯಿ ಬೊಗಳಿದರೆ ದೇವಲೋಕ ಹಾಳಾಗುವುದಿಲ್ಲ , ಅಂತೆಯೇ ಇವರು ಕೂಗಾಡಿದರೆ ಏನೂ ಆಗದು ಚಿಂತಿಸಬೇಡ ಎಂದು
ಭೀಷ್ಮ ಹೇಳಿದಾಗ ಶಿಶುಪಾಲ ದಂತವಕ್ತರು ಕೋಪಗೊಳ್ಳುತ್ತಾರೆ)

ಶಿಶುಪಾಲ : (ಜಂಪೆ-2) ಎಲೆಭೀಷ್ಮ ಭಂಡಮುದಿ ಬರಡಫಡ ನಿನ್ನಗೋ | ಕುಲದವನ ಗುಣವಬೇ ಸರದೆ ||
ಗಳಹುತಿಹೆ ಜಾರೆಯರ ಮಿಂಡನೀ ತನಕಥೆಯ | ಕಲಿಸಿದವ ರಾರಕಟ ನಿನಗೆ ||

ದಂತವಕ್ತ : (ಏಕ) ದೀಕ್ಷಿತ ಯಮಜನ ಕರುಳ ತೆಗೆದು ಜಯ | ಲಕ್ಷ್ಮಿಗೆ ಮುಡಿಸುವೆವು ||
ದಕ್ಷಾಧ್ವರದೀಶ್ವರನನು ಮರೆಸುವೆ | ಈ ಕ್ಷಣದೊಳಗೆನಲು ||

(ಆಗ ಪುನಹ ಭೀಮ ಸಿಟ್ಟಾಗುತ್ತಾನೆ)

ಭೀಮ : (ಏಕ) ಮರುತಜ ಗಜರುತ ಬಿಡು ಬಿಡು ದರ್ಪ | ಜ್ವರದಲಿ ಕಳವಳಿಪ || ದುರುಳಗೆ
ದಿವ್ಯಾಸ್ತ್ರಾಷಧವನು ಬಾ | ಯೈರೆವೆನು ನಿಮಿಷದಲಿ ||

(ಪುನಹ ಭೀಮ ಅವರೊಡನೆ ಯುದ್ಧಕ್ಕೆ ಇಳಿದಾಗ ಪುನಹ ಭೀಷ್ಮ ತಡೆದು , ಸಂಕ್ಷೇಪವಾಗಿ ತ್ರಿಜನ್ಮದ ಕತೆ ಹೇಳುತ್ತಾನೆ)

ಭೀಷ್ಮ : (ಏಕ,ಕೋರೆ) ಕೇಳೀ ಸೈರಿಸಬೇಹುದೀ ಕಥೆಯ | ಪೇಳುವೆ ಶಿಶುಪಾಲ ಮೂಲ ಸಂಗತಿಯ ||
ಇವ ಹಿರಣ್ಯಾಕ್ಷನು ಮರುಭವದೊಳಗೆ ಉದ್ | ಭವಿಸಿದ ರಾವಣನೀಗ ಶಿಶುಪಾಲನೆಂದು ||

ಭೀಷ್ಮ : (ಭಾಮಿನಿ) ಆರಿವನ ಮರಣಕ್ಕೆ ಮೊದಲು ಮು | ರಾರಿಯೋ ನೀನೋ ವಿಚಾರಿಸು || ವೀರ
ಮಾರುತಿ ಎಂದೆನಲು ಸರಿಸಕೆ ತೆರಳಿದನು ಭೀಮ ||

(ಅವರಿಬ್ಬರು ಕೃಷ್ಣನ ಹರಕೆಯ ಕುರಿಗಳು , ಅವನೇ ಮೌನವಾಗಿರುವಾಗ ನಮಗ್ಯಾಕೆ ಅವನೇ ನೋಡಿಕೊಳ್ಳಲಿ ಎಂದಾಗ ಭೀಮ
ಬದಿಗೆ ಸರಿಯುತ್ತಾನೆ , ಕೃಷ್ಣ ಪೀಠದಿಂದಿದ್ದು ಬಂದು ತನ್ನ ಮೌನಕ್ಕೆ ಕಾರಣ ತಿಳಿಸುತ್ತಾನೆ)

ಕೃಷ್ಣ : (ಏಕ,ಕೋರೆ) ಧರಣಿಪಾಲಕರು ಮುನಿಗಳು ಭೂಸುರರು | ಸುರರು ದಿಕ್ಪಾಲರು ಕೇಳಿರೆಲ್ಲವರು ||
ದುರುಳನಾಡಿರುವ ಶತಾಪರಾಧವನು | ಮರೆತು ಸುಮ್ಮನೆ ಕುಳಿತುದನು ಪೇಳುವೆನು ||

(ಜಯ-ವಿಜಯರ ತ್ರಿಜನ್ಮದಲ್ಲಿ ಹಿರಣ್ಯಾಕ್ಷ-ಹಿರಣ್ಯಕಶಿಪು , ರಾವಣ-ಕುಂಭಕರ್ಣರ ವಿಷಯ ಚುಟುಕಾಗಿ ತಿಳಿಸಿ)

ಕೃಷ್ಣ : (ನಿಧಾನ ಜಂಪೆ-2) ಮೂರನೆಯೊಳೀಗ ಶಿಶುಪಾಲ ಎನ್ನತ್ತೆ ಶ್ರುತ | ದೇವಿ ದಮಘೋಷರಿಗೆ ||
ಕಿರಿಯತ್ತೆ ಶ್ರುತಶ್ರವೆಯೊಳ್ ದಂತವಕ್ತನು ವೃದ್ಧ | ಶರ್ಮನಿಗೆ ಸುತರಾಗಿ ಜನಿಸೆ ||

ಕೃಷ್ಣ : (ನಿಧಾನ ಜಂಪೆ-2) ಜನಿಸುತಿರೆ ಶಿಶುಪಾಲನಿಗೆ ಶಿರದೊಳು ನಯನ | ಮಿನುಗುತಿಹ ಕರ
ನಾಲ್ಕರಿಂದ || ಮುನಿ ನಾರದನ ನೇಮದಿಂದ ಎನ್ನಯ ಕರದಿ | ಜನನಿ ತಂದಿತ್ತಳಾ ಶಿಶುವ ||

ಕೃಷ್ಣ : (ನಿಧಾನ ಜಂಪೆ-2) ಸುರಮುನಿಪನೆಂದಂತೆ ನವನೇತ್ರ ಕರವಡಗೆ | ಕರ ಮುಗಿದು ಅತ್ತೆ
ವಂದಿಸುತಾ || ತರಳನ ಶತಾಪರಾಧವ ಕ್ಷಮಿಸಿ ಕಾಯ್ದುದೆನೆ | ತರುಣಿಗಿತ್ತೆನು ಭಾಷೆಯನ್ನು ||

(ಶಿಶುಪಾಲ-ದಂತವಕ್ತರು ಇದನ್ನು ಕೇಳಿ ಕೆರಳಿ)

ಶಿಶುಪಾಲ-ದಂತವಕ್ತರು : (ಮಟ್ಟಿ,ಅಷ್ಟ-2) ಏನೆಲವೋ ಕೃಷ್ಣ ಕೊಲುವ ಭಟನು ನೀನೆಲಾ | ನಾವು
ನಿನ್ನೊಳಿವ ಭಟರೆ ಮರುಳೆ ಪೇಳೆಲಾ || ನೀನು ಪೇಳ್ವ ಮಾತು ದಿಟವೋ ಪುಸಿಯೊ ಎಂಬುದ |
ಕಾಣಬೇಕು ನಿಲ್ಲು ಧುರಕೆ ಎಮ್ಮೊಳಿಗಲಾ ||

(ಮೊದಲು ದಂತವಕ್ತ ಇದಿರಾಗುತ್ತಾನೆ)

ದಂತವಕ್ತ : (ಮಟ್ಟಿ) ಚೋರ ಫಡಫಡೆಲವೋ ರಣವಿ | ಚಾರವೇನ ಬಲ್ಲೆ ಗೋಕು || ಲೂರ ಜಾರೆಯರ
ಮನೋವಿ | ಚಾರವಲ್ಲದೆ ||

ಕೃಷ್ಣ : (ಮಟ್ಟಿ) ಜಾರೆಯರ ವಿಚಾರಿಪಂತೆ | ಕ್ರೂರ ನೃಪರ ಪಾರುಪತ್ಯ || ಸೇರಗೊಡೆನು ತಿಳಿದೆಯ ಈ
| ಘೋರ ರಣದಲಿ ||

ದಂತವಕ್ತ : (ಮಟ್ಟಿ) ಭೂರಿ ಸಭೆಗೆ ಯೋಗ್ಯನೆಂದು | ಚಾರು ಸಿಂಹ ಪೀಠವಿದರ || ನೇರ ಬಂದ ಬಲುಹ
ತೋರು | ತೋರೆನುತ್ತಲಿ ||

ಕೃಷ್ಣ : (ಮಟ್ಟಿ) ಜಲಜನಾಭನೆಂಬನಸುರ | ಕುಲಕೆ ಮೃತ್ಯು ನಾನು ನಿನ್ನ || ಗಳವಕಡಿದು ಭೂತಗಣಕೆ |
ಗೊಳಿಪೆ ತೃಪ್ತಿಯ ||

(ಯುದ್ಧದಲ್ಲಿ ದಂತವಕ್ತ ಸಾಯುತ್ತಾನೆ , ಶಿಶುಪಾಲ ಇದಿರಾಗುತ್ತಾನೆ)

ಶಿಶುಪಾಲ : (ಏಕ) ಕಾದುವಡನುವಾಗೆಲವೋ | ಫಡ | ಯಾದವ ನಿಲು ನಿಲ್ಲಿಲವೋ || ವೈದರ್ಭೆಯ
ಕಳವಿನಲಿ | ಕ | ದ್ವೈಯ್ದಿಯ ನೀನಂದಿನಲಿ ||

ಕೃಷ್ಣ : (ಏಕ) ಸತಿ ಮನದೋಲ್ ವರಿಸಿದೆನು | ದುಷ್ | ಕೃತಿಯನು ನಾ ಶಿಕ್ಷಿಪೆನು || ಶ್ರುತಿ ಮತವೀ
ಮಖಿಕೆನಗೆ | ಅವ | ನತಿ ತೋರ್ಪೆನು ಕ್ಷಣದೊಳಗೆ ||

ಶಿಶುಪಾಲ : (ಏಕ) ತೋರೆನ್ನುತ ಗರ್ಜಿಸುತ | ಮುರ | ವೈರಿಯ ಮುಸುಕಲು ನಗುತ || ಭೂರಿ ಸರಳ್
ಗಳ ತರಿದು | ದನು | ಜಾರಿಯು ಪೇಳಿದ ಮುಳಿದು ||

ಕೃಷ್ಣ : (ಏಕ) ಇತ್ತ ಭಾಷೆ ಸಂತೀಗ | ನಿನ್ನ | ಕತ್ತನರಿವೆ ಬಾ ಬೇಗ || ತಪ್ಪು ಮೀರಿದವು ಶತವ | ಎ |
ನ್ನತ್ತೆಯು ಮುನಿಯಳು ಈಗ ||

(ಯುದ್ಧದಲ್ಲಿ ಶಿಶುಪಾಲನನ್ನು ಕೊಲ್ಲುತ್ತಾನೆ)

ಧರ್ಮರಾಯ : (ರೂಪಕ) ಯಮಜ ಶ್ರೀಹರಿಗೆ ಒಂದಿಸಿ ನಿಮ್ಮ ಕೃಪೆಯಿಂದ|ಆಯಿತೆಮಗೆ ಯಾಗ ಸಿದ್ಧಿ||
ದೇವ ನೀವ್ ದಣಿದಿರೀವರೆಗೆ ನಿಮ್ಮಡಿಗಳ | ಪ್ರಾಜಿಸುವೆನು ನಾನೀಗೆಂದ ||

(ಚೌತಾಳ) ಚಿನ್ಮಯ ರೂಪಗೆ ಮುರಹರಗೆ | ಸನ್ನತವರದ ಕೃಪಾರ್ಣವಗೆ || ಮನ್ಮಥ ಪಿತಗೆ
ಜಗನ್ಮಯರೂಪ ಸು | ಪರ್ಣಾರೂಢಗೆ ಗಿರಿಧರಗೆ || ಶೋಭಾನೆ ||

* * * * *